

፫ይ ሰንበት ዘትንሣኤ

18ሚያዝያ 2007 ዓ.ም (4/26/2015)

መዝሙር፡ ወበእጉድ ሰንበት. ።

አብታ ቀዳመይቲ መዓልቲ ሰንበት ማርያም መግደላዊት ናብ መቓብር አንጊሃ ጌና ጸልማት እንከሎ ከይዳ፤ እቲ እምኒ ካብ አፍ መቓብር ተፈንቂሉ ረኺባቶ፤ ናብ ስምዖን ጴጥሮስ ከምኡ ናብቲ ካልእ ረድኢ ኢየሱስ ዘፍቅሮ በጽሐት፤ ንጎይታይ ካብ መቓብር ወሲዶም አበይ ከም ዝወሰድዎ አይፈልጥን፤ ክልቲአም ብሓንጎብ እናጎየዩ ከለዉ፤ እቲ ካልእ ረድኢ ኢየሱስ ዘፍቅሮ ንጴጥሮስ ቀዲምዎ በጽሐ።

አብዚ ናይ ሎሚ መዝሙር እንርእዮ እምነት ማርያም መግደላዊት እዩ፤ ንሳ ንመምህራ ክሳብ እትረኽቦ ብጸልማት ብቐትሪ አብ ኩሉ ክትደልዮ ንርእያ። ክሳብ እትረኽቦ አይዓረፈትን። ክትረኽቦ ቀሊል አይነበረን እንተ ኾነ እምነትን ፍቕርን ገራ ስለ ዝደለየት ባዕሉ ረኺብዎ። አብዚ እዋን ትንሣኤ ኩልና ንኢየሱስ ክንደልን ክንረኽቦ ከምዘሎና ክንሓስብ አሎና። አብ ሕይወትና ከይረኽብናዮ ክነዕርፍ ዮብልናን። ከየለለናዮ ከይሓልፈና አዲነቲ ሕልናና ክፈተልና ኢልና ንለምና።

ንባባት፡ ፩ቆሮ 15፡1-19። ፩ዮሐ 2፡1-5፤ ግ.ሓ. 3፡13-19፤ ሉቃ 24፡35-48።

ሰብከት፤ “ንግሩ ለእግዚአብሔር ምሕረቶ፤ ወመንክሮሂ ለእጋለ እመ ሕያው፤ እስመ ሰበረ ኖታተ ብርት” ምሕረት እግዚአብሔር ንገሩ፤ ጥበቡ ኸአ ንደቂ ሰብ፤ መዓጹ ሓጺን ስለ ዝሰበረ፤ መዝ. 106።

ዝሓለፈ ሰንበት ዘንበብናዮ ወንጌል ዮሐንስ ሓዋርያት ብፍርሒ አብ ሓደ ገዛ ተሸጎሮም እንከለዉ ኢየሱስ “ሰላም ንአኻትኩም ይኹን” እናበለ ከም ዝተራእዮም አንቢብና፤ ናይ ሎሚ ወንጌል ከአ ክልተ ዝፈርሑ አርድእቲ ከምቲ ናይ መምህሮም ከይገጥሞምን ከምኡ ተስፋ ብምቕራጽን ካብታ ማእከል ድሕነቶምን ተስፋ-አምን ዝኾነት ከተማ ኢየሩሳሌም ንምዕራብ ክሃድሙ እንከለዉ ኢየሱስ አብ መገዲ ተሓዊሱ ምስአም ከምእተጓዕዘ እሞ አብ ምቕራስ እንገራ ከም ዘለለይዎ አንቢብና።

ኩሉ ንባባትና አብ ምልላይ ንኢየሱስ ዘተኮረ እዩ። ሓዋርያት አብ መጀመርያ ከየለለይዎን አብ መጨረሻ ግን አለልዮም። እንታይ ምስ ኮኑ እዮም ዘየለለይዎ እንታይ ምስኮኩኸ አለልዮም? ንኢየሱስ ክተለሊ እንታይ የድሊ? ስለምንታይ እዩ መጀመርያ ካልእ መሲልዎም ድሓርን ግን መን ምዃኑ ከለልይዎ ዝኸአሉ?

እዚ አብቲ ንሰባት ብኸመይ ንርእዮም ዝብል ሕቶ ክመርሓና ይኸእል። ብርግጽ አብዚ ምርአይ ክንብል ከሎና ብዓይኒ ሥጋና ምርአይ ዘይኮነ ብዓይኒ ሕልናን መንፈስናን እዩ ዘመልክት። ብዓሚቕ አፍልጦን ርድኢትን ክህልወና ማለት እዩ። እዚ አብ ዕለታዊ ሕይወትና ኩልና እንፈልጦን እንገብርን እዩ። ንኡብነት ክንርኢ ንወለድና ንሕጻናት ከሎና ከመይ ንርእዮምን ንርድኦምን፤ ዕብይ ምስበልና ምስ ጎበዝና ከም መንእሰይ ከመይ ንርእዮምን ንርድኦምን፤ ኩሉ አረአእያናን ርድኢትናን ይፈላለ። ሕጂ ምስ ዓበና ክንድሰብ አኺልና ዓቕሚ ሰብ ምስ በጻሕና ዘሎና አረአእያን አፍልጦን አብ ልዕሊ ወለድና ከመይ ዝበለ እዩ። አብዚ ዓቢ ፍልልይ ክንርኢ ንኸእል።

እንታይ እዩ ተቐይሩ/ ወለድና ድዮም ቀይሮም ወይስ ንሕና ኢና ቀይርና? ኩልና ከም እንሰማማዓሉ ዝቐየርና ንሕና ኢና እምበር ወለድና አይ ኮኑን ዝቐየሩ። ፍቕሮምን ሓልዮቶምን አባና ዘለዎም ተገዳስነት ቀጻሊ እዩ። እቲ ዝቀየረ ናትና ምቕባል አብቲ ንሶም ዘርእዩና ፍቕርን ሓልዮትን ተገዳስነትን ብዝተፈላለየ ደረጃ ገሊጽናዮ። አብ ዝተፈላለየ ዕድመና ዝተፈላለየ ርድኢትን አረአእያን አርኢና።

ምስካልአት እነፍቅሮም ዘሎና ልክዕ ከምኡ እዩ። ምስ አዕሩኽትናን አብ ከባቢና ዝርከቡ ሰባትን ዝህልወና ርድኢትን አፍልጦን ምስ ዓቕሚ አፍልጦናን ምቕርራባናን ብመጠኑ ይፈላለ። ከምኡ አብ መንጎ አርድእቲ ኢየሱስ ዝነበረ ብዛዕባ ኢየሱስ ዝነበሮም ርእዲትን አፍልጦን ከምኡ እዩ ነሩ።

ዓበይቲ ነገራት መጠን ቊምነገሮምን ትሕዝቶኦምን አብ አፍልጦናን ርድኢትናን ዓቢ ጽልዋ አልኦም። አብ ደቅና ወይ እውን ንብዙሕ ጊዜ ዘይረአናዮም ደቅና ከምኡ እንፈልቶም ሰባት ብዙሕ ለውቲ ንርኢ ብፍላይ አብ ንኡስ ዕድመ ዘለዉ ቀልጢፎም ብቁመት ብጠባይ ብኹሉ ለውጢ የርእዩ። ገለ ሰባት ዘይቅይሩ ወይ እውን ብዙሕ ዘይፍቶ ነገራት ንርእየሎም ግን አብ ዓቢ ነገር ምስኮነ ጨሪሶም ይቕይሩ። ንኡብነት ብ1941 ፕረሲደንት ፍራንክሊን ሩዝዌልት አብ ሕቡራት አመሪካ ብዙሓት ሰባት ይፈትውዎ አይነበሩን። አብ ታሕሣሥ 8 1941 ጃፓናውያን ንወደብ Pearl Harbor ምስ ደብደብዋ አብ ዘርአዮ ግብረ መልሲ ሰባት ብፍሉይ ክርእይዎ ጀሚሮም። እዚ አብ ኩልና ደቂ ሰባት ዝርከእ እዩ።

ዓበይቲ ነገራት አብ አረአእያና ለውጢ ክንገብር ምኽንያት ይኹና ብመጠኑ ኸአ አብቶም እንርእዮም ሰባት ዝነበረና አመለካኽታ ክንልውጥ ግድን ይኸውን። አሰብኡት ድሕሪ በኹሪ ውላዶም ንብዓልቲ ቤቶም ብፍሉይ ይርእይዮ። ከምኡ አንስቲ እውን ነሰብኡተን ብሓዲስ ፍሉይ ይርእያኦም።

እቶም አብ መገዲ ኤማሁስ ዝጉዓዙ ዝነበሩ ክልተ አርድእቲ ብዛዓባ እቲ ሕማቕ ነገራት ብዛዕባ ስቕለትን ሞትን መምህሮም ይዛረቡ ነሮም። ተስፋ ቆሪጾም ኢየሱስ ብዓል ናዝሬት እቲ ብአምላኽ ዝተላእከ መስሕ ገርና ንቕጽሮ ነርና ሕጂ ግን ካብ ዝመውት ሳልስቱ እዩ እናበሉ ዝሓለፈ ነገራት ከምዝተጸበይዎ ከምዘይኮነ የዕልሉ ነሮም። ከም ዝፈሸለ ነገር ገሮም ስለ ዝረአይዎ ካብኡ ክሃድሙ ንከተማ ሓዲጎም ይኸዱ ነሮም።

ሉቃስ ወንጌላዊ ነቶም አርድእት አዲንቶም ከም ዝኸፈት አብ ዝገበረ ፍጻሜ፣ ነቲ ነገራት አተሓሒዞም ከምዝርእይዎ ዝገበሮም፣ ከምኡ እቲ ቀንዲ ነዲንቶም ዝኸፈተሎም እንታይ ከምዝኾነ ይነግረና። “አብ ምቕራስ እንገራ” አዲንቶም ተኸፊቱ። አብ ገዛ ምስ አተዉ ወዮ ጋሻ ዝነበረ ወና ኮይኑ ነቲ ክምገብዎ ዝተቐረበ እንጌራ ባሪኹ ቆሪሱ ክበልዑ ሂብዎም። ብሃንደበት አዲንቶም ተኸፊቱ ሽዑ አለልዮም። ድሕሪኡ ብዓይኖም አይረአይዎን ብዓይኒ ልቦም/ሕልንኦም ከለልይዎን ክርእይዎን ጀሚሮም። በቲ ከምብሓዲስ ዝተበራበረ እምነቶም ክርእይዎ ጀሚሮም። ከለልይዎ ዝኸለሉ ብሓዲስ መገዲ ብፍሉይ አረእያ ክርእይዎ ስለ ዝጀመሩ ከለልይዎ ክኢሎም። ካብዚ ንድሓር ከምቲ ዘተስፈዎም ምስኦም ኩሉ ጊዜ ከምዘሎ ዝርእዩሉ መገዲ እዚ ከምዝኾነ ክፈልጡ ጀሚሮም።

ፍልጠት፣ እንርእዮ ነገር፣ አብቲ አብ ቅድመና ዘሎ ዝረኽብናዮ ነገራት ወይ ሓበረታ ጥራሕ አይ ኮነን ዝምስረት። ሓቐኛ ፍልጠት ንነገራት አብ ልቦናን ርድኢትን ተመስሪትና ክንርእዮም ከሎና ጥራሕ እዩ። ሃይማኖታዊ ፍልጠት ንነገራት አብ ህያባት መንፈ ቅዱስ መሰረት ገርካ ክትርእዮም ከሎኻ እዩ። ብፍላይ ህያብ ልቦና፣ ርድኢትን ፍልጠትን።

ኢየሱስ አብ ነፍሲ ወከፍና ብዘይተጸበናዮ ወይ ዘይ ገመትናዮ ንኣሽቱ ነገራት ገሩ ይመጸና። ስለምንታይ እዮም ብዙሓት ቅዱሳት ንምጽኣት ኣምላክ ብዘይተጸበናዮን ዝሓሰብናዮን ምጳኑ ዝገልጹልና። አብ ሕይወትና ከም እንርእዮ ኣምላክ ብብዙሕ መገዲ ብዘይተጸበናዮ ድለቱ ክነግረና ወይ ክንርኢ ንክእል። ብዘይሓሰብናዮ ነገር ኣምላክ ንርኢ። ምሳና ከምዘሎ ንዕዘብ እዚ ከምዚ ኢልና እኳ ኣይንግለጽ እምበር ኣምላክ ኩሉ ጊዜ ምሳና ኣሎ የርእየና ኸኣ እዩ። እቲ ጸገም ንሕና ክንርኢ ኣይንክእልን ኣይነስተውዕልን ሽዑ በረኸት ኣምላክ ከይረኣናዮ ክሓልፈና ይክኣል።

ክንርኢ ናይ ምስትንታን ጊዜ የድልየና። ካብዚ ጫውጫውታ ዝበዝሖ ዓለምና ውጽእ ኢልና ንኣምላክ ጊዜ ሂብና ክንክእል ኣሎና። ነዚ ከይንሰምዕ ዝኸልኣና ዘሎ ዝተፈላለየ ድምጽታት ናይ ዘመና ደው ክነብሎ ክንክእል ኣሎና። አብ ጸጥባን ሰላምን ጽምዋን ዝመልኦ። ምስ ነፍስና ጥራሕ ክንዛረብን ክንሰምዕን ምስ ክኣልና ሽዑ ንኢየሱስ ክንርእዮ ክንጅምር ኢና እሞ ምሳና ከምዘሎ ኣጸቢቕና ክንፈልጥ ኢና።

ንሱ ኣምንጎና ከምዘሎ ምክኣድ ማለት ነቲ ብዙሓት ሰባት አብዘን ዝሓለፉ 2000 ዓመታት ክርስትና ብብዙሓት ዝተጓዕዘዎ መገዲ ኤማሁስ ንዝነገሩና ዘይምቕባልን ዘይምእማንን እዩ።

አብዚ እዋን ኣምላክ ናይ ገዛእ ርእስና ጉዕዞ ኤማሁስ ክንገብር ይደልየና ኣሎ። አብ ምቕራስ እንገራ ጥራሕ ዘይኮነ አብ ኩሉ ጉዕዞ ሕይወትና ብፍላይ አብቶም ዘደኑቕ ነገራት ዝንገሩና እሞ ደው ዘብሉና አብኣም እውን ክሕወስ ይደሊ እዩ። ኣምላክ ምሳና እንተ ዘየሎ ተስፋ ክንቆርጽን ብቐሊል ግዳይ ጸገማትናን ስምዒትናን ክንከውን ኢና።

አብዚ ናይ ሎሚ ሰንበት እምብኣር፡

- **መስከርቱ ክንከውን ይደልየና፡** “ናይ እዚ ነገራት መሰኻኻር ንሰኻትኩም ኢኹም” ይብለና። ድሕሪ ትንሣኤ ዘሎ እዋን፣ እዋን ምስክርነት ነቲ ዝተንሣኤ ክርስቶስ ስለ ዝኾነ ሎሚ አብ ስራሕና አብ ርክባትና አብ ኩሉ መንፈስ ደቂ ትንሣኤ አብና ተራእዩ ልቢ ሰባት ክንቅይር እንልክኸሉ እዋን እዩ።
- **ኢየሱስ ሎሚ እውን ምሳና ኣሎ፡-** ከምቲ ነርድእቱ አብ ማእከሎም ደው ኢሉ ሰላም እንኣኻትኩም ይኹን” እናበለ ሰበኸቲ ሰላም ክኾኑ ዝደለዮም ሎሚ ንኣይን ንኣኻትኩምን ዘራእቲ ሰላምን ሕውነትን ክንከውን ይደልየና ኣሎ።
- **ጽንዓት እምነት የድልየና ኣሎ፡-** ነቲ እንኣምና ክሳብ ዘይነበርናዮ ንኢየሱስ ክንምስክር ኣይክኣልን እዩ። እምነት ክደክም ክጠፍእ ስለ ዝኸእል ክንበራብር ነቲ ኣምላክ ዝብለናን ዝገበረልናን ርኢና ምስኡ ርክብ ክህልወና የድሊ ኣሎ። ዓለምና ንመገዲ ኣምላክ ክንኣድግ አብ ገዛእ ርእስና ጥራሕ ክንምርኮስ እያ እትደልየና ስለዚ አብ እምነትና ጸኒዕና ምስ ኢየሱስ ክነብር የድሊ።
- **አብ መኣዲ ቅዱስ ቍርባን ክንካፈል።** ሰብ ኤማሁስ አብ መኣዲ እዮም ኣላልዮሙ። ንሕና እውን መስዋዕቲ ቅዳሴ ክነዕርግ ከሎና ልክዕ ነቲ ኢየሱስ ዝገበሮ ስለ እንገብር ዘሎና ዓይኒ ሕልናና ነቲ ኣምላክ ዝገበረልናን ዝብለናን ክነለል ብምሉእ ልብና ንሳተፎ።
- **አብ የማን ንመለስ፡** ኣርድእቲ ኤማሁስ ኢየሱስ ምስተገልጸሎም ካብቲ ዝሃድምዎ ዝነበሩ ንድሕሪት ተመሊሶም። ተስፋ ቆሪጾም ዝነበሩ ክኣምኑን ክነግሩን ጀሚሮም።

ንሕና እውን ሎሚ ካብቲ ኃጢአት ካብ ኣምላኽን ካብ ሓቅን ንድሕሪት ሒዙና
ዘሎ ኣብ ኣምላኽን ኣብ ማሕበር ክርስቶስን ንመለስ። ብኃጢአትና ተኣሚና ዕርቂ
ምስ ኣምላኽን ሰብን ንግበር።

ናይ ሎሚ ሰንበት ቃል ኣምላኽ እምብኣር ሕይወትና ክንሰርዕ እሞ ኣብ ቅድሚ ዝተንሥኡ
ኢየሱስ ደው ክንብል የዘኻኸረና። ንቕሓትና ኣፍልጦና ኣብቲ ንሱ ዝሃበና ተስፋታት ከጽንዓና
ይግባእ። ሓዋርያት ኣብቲ ተአኪቦምሉ ዝነበሩ ገዛ ዝተመክርዎ እዚ እዩ። እዚ ተመክሮ
ንሓዋርያት ቀይርዎም። ድሕሪ እዚ ተመክሮ እቶም ፈርሓትን ተጠራጠርትን ዝነበሩ ጨሪሾም
ለዊጦም ንትንሣኤ ክርስቶስ ክሰብኩ ብትብዓት ላዕልን ታሕትን ክብሉ ተራእዮም መብዝሕትኦም
ከኣ ብመስዋዕቲ ሕይወቶም ክምስክርዎ ክኢሎም። እዚ እያ ሎሚ ቤተ ክርስትያን ንነፍስወከፍና
ኣብ ቅድመና እተቐምጠልና ዘላ እሞ ኣምባሳደራት ክርስቶስ ኮና ንመስክሮ ንስበኩ።

ኣባ ንጉሠ ፍሥሓ